

అథ దేవీ స్తోత్రమ్

వైశంపాయన ఉవాచ -

విరాటనగరం రమ్యం గచ్ఛమానో యుధిష్ఠిరః ।
అస్తువన్మనసా దేవీం దుర్గాం త్రిభువనేశ్వరీమ్ ॥

యశోదాగర్భసమ్భూతాం నారాయణవరప్రియామ్ ।
నన్దగోపకులే జాతాం మంగళ్యాం కులవర్ధినీమ్ ॥

కంసవిద్రావణకరీమ్ అసురాణాం క్షయంకరీమ్ ।
శిలాతటవినిక్షిప్తామ్ ఆకాశం ప్రతిగామినీమ్ ॥

వాసుదేవస్య భగినీం దివ్యమాల్యవిభూషితామ్ ।
దివ్యామ్బరధరాం దేవీం ఖడ్గఘేటకధారిణీమ్ ॥

భారావతరణే పుణ్యే యే స్మరన్తి సదాశివామ్ ।
తాన్వైతారయసే పాపాత్ పంకే గామివ దుర్బలామ్ ॥

స్తోతుం ప్రచక్రమే భూయః వివిధైస్తోత్రసంభవైః ।
ఆనున్త్య దర్శనాకాంక్షీ రాజా దేవీం సహోనుజః ॥

నమోఽస్తు వరదే కృష్ణే కుమారి బ్రహ్మచారిణి ।
బాలార్కసదృశాకారే పూర్ణచంద్రనిభాననే ॥

చతుర్భుజే చతుర్వక్త్రే పీనశ్రోణిపయోధరే ।
మయూరపిచ్ఛవలయే కేయూరాంగదధారిణి ॥

భాసి దేవి యథా పద్మా నారాయణపరిగ్రహః ।
స్వరూపం బ్రహ్మచర్యం చ విశదం గగనేశ్వరీ ॥

కృష్ణచ్ఛవి సమాకృష్టా సంకర్షణ సమాననా ।
బిభ్రతీ విపులౌ బాహూ శక్రధ్వజసముచ్ఛయౌ ॥

పాత్రీ చ పంకజీ ఘణ్టీ స్త్రీవిశుద్ధా చ యా భువి ।
పాశం ధనుర్మహాచక్రం వివిధాన్యాయుధాని చ ॥

కుణ్డలాభ్యాం సుపూర్ణాభ్యాం కర్ణాభ్యాం చ విభూషితా ।
చంద్రవిస్ఫుర్దినా దేవి ముఖేన త్వం విరాజసే ॥

ముకుటేన విచిత్రేణ కేశబద్ధేన శోభినా ।
భుజంగాభోగవాసేన శ్రోణిసూత్రేణ రాజతా ॥

విభ్రాజసే చాబద్ధేన భోగేనేవేహమన్దరః ।
ధ్వజేన శిఖిపిచ్ఛానామ్ ఉచ్చితేన విరాజసే ॥

కౌమారం వ్రతమాస్థాయ త్రిదివం సావితం త్వయా ।
తేన త్వం స్తూయసే దేవి త్రిదశైః పూజ్యసేఽపి చ ॥

త్తైలోక్యరక్షణార్థాయ మహిషాసురనాశిని ।
ప్రసన్నా మే సురశ్రేష్ఠే దయాం కురు శివా భవ ॥

జయా త్వం విజయా చైవ సంగ్రామే చ జయప్రదా ।
మమాపి విజయం దేహి వరదా త్వం చ సామ్రుతమ్ ॥

వింధ్యే చైవ నగశ్రేష్ఠే తవ స్థానం హి శాశ్వతమ్ ।
కాళి కాళి మహాకాళి ఖడ్గఖట్వాంగధారిణి ॥

కృతానుయాత్రా భూతైస్త్వం వరదా కామచారిణి ।
భారావతారే యే చ త్వాం సంస్మరిష్యన్తి మానవాః ॥

ప్రణమన్తి చ యే త్వాం హి ప్రభాతే తు నరా భువి ।
న తేషాం దుర్లభం కించిత్ పుత్రతో ధనతోఽపి వా ॥

దుర్గాత్తారయసే దుర్గే తత్త్వం దుర్గాస్మృతా జనైః ।
కాన్తారేష్వవసన్నానాం మగ్నానాం చ మహార్ణవే ॥

దస్యుభిర్వా నిరుద్ధానాం త్వం గతిః పరమా నృణామ్ ।
జలప్రతరణే చైవ కాన్తారేష్వటవీషు చ ॥

యే స్మరన్తి మహాదేవి న చ సీదన్తి తే నరాః ।
త్వం కీర్తిః శ్రీః ధృతిః సిద్ధిః ప్రీః విద్యా సన్తతిర్మతిః ॥

సన్ధ్యారాత్రిః ప్రభా నిద్రా జ్యోత్స్నా కాంతిః క్షమా దయా ।
నృణాం చ బన్ధనం మోహం పుత్రనాశం ధనక్షయమ్ ॥

వ్యాధిం మృత్యుం భ యం చైవ పూజితా నాశయిష్యసి ।
సోఽహం రాజ్యాత్పరిభ్రష్టః శరణం త్వాం ప్రపన్నవాన్ ॥

ప్రణతశ్చ యథా మూర్ఖా తవ దేవి సురేశ్వరి ।
 త్రాహి మాం పద్మపత్రాక్షి సత్యే సత్యా భవస్వ నః ॥
 శరణం భవ మే దుర్గే శరణ్యే భక్తవత్సలే ।
 ఏవం స్తుతా హి సా దేవీ దర్శయామాస పాణ్డవమ్ ॥
 ఉపగమ్య తు రాజానమ్ ఇదం వచనమబ్రవీత్ ।

దేవ్యువాచ -

శృణు రాజన్ మహాబాహూ మదీయం వచనం ప్రభో ॥
 భవిష్యత్యచిరాదేవ సంగ్రామే విజయస్తవ ।
 మమ ప్రసాదాన్నిర్జిత్య హత్వా కౌరవవాహినీమ్ ॥
 రాజ్యం నిష్కణ్డకం కృత్వా భోక్ష్యసే మేదినీం పునః ।
 భ్రాతృభిస్సహితః రాజన్ ప్రీతిం ప్రాప్యసి పుష్కలామ్ ॥
 మత్ప్రసాదాచ్చ తే సౌఖ్యమ్ ఆరోగ్యం చ భవిష్యతి ।
 యే చ సంకీర్తయిష్యన్తి లోకే విగతకల్మషాః ॥
 తేషాం తుష్టా ప్రదాస్యామి రాజ్యమాయుః వపుస్సుతమ్ ।
 ప్రవాసే నగరే చాపి సంగ్రామే శత్రుసంకటే ॥
 అటవ్యాం దుర్గకాంతారే సాగరే గహనే గిరౌ ।
 యే స్మరిష్యన్తి మాం రాజన్ యథాహం భవతా స్మృతా ॥
 న తేషాం దుర్లభం కించిత్ అస్మిన్లోకే భవిష్యతి ।
 ఇదం స్తోత్రవరం భక్త్యా శృణుయాద్వా పఠేత వా ॥
 తస్య సర్వాణి కార్యాణి సిద్ధిం యాస్యన్తి పాణ్డవాః ।
 మత్ ప్రసాదాచ్చ వస్సర్వాన్ విరాటనగరే స్థితాన్ ॥
 న ప్రజ్ఞాస్యన్తి కురవః నరా వా తన్నివాసినః ।
 ఇత్యుక్త్యా వరదా దేవీ యుధిష్ఠిరమరిష్టమమ్ ।
 రక్షాం కృత్వా చ పాణ్డనాం తత్రైవాన్తరధీయత ॥

ఇతి శ్రీమన్మహాభారతే విరాటపర్వణి శ్రీదేవీస్తోత్రం సంపూర్ణమ్